



دفتر مجلس انصار اللہ بھارت Office Of The Majlis Ansarullah Bharat



Mohallah Ahmadiyya Qadian-143516, Distt.Gurdaspur (Punjab) INDIA

Ph:+91-1872-220186, Fax: +91-1872-224186, Mob. +91-98154-94687, E-mail:ansarullahbharat@gmail.com

آر/Ref

تاریخ/Date

آنحضور صلی اللہ علیہ وسلم کے غلام صادق حضرت مسیح موعودؑ کی غریب پروری اور جود و سخا کا ایمان افروز تذکرہ

شَهِدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ أَمَّا بَعْدُ فَأَعُوذُ بِاللَّهِ مِنَ الشَّيْطَانِ الرَّجِيمِ
بِسْمِ اللَّهِ الرَّحْمَنِ الرَّحِيمِ - الْحَمْدُ لِلَّهِ رَبِّ الْعَالَمِينَ - الرَّحْمَنُ الرَّحِيمُ - مَلِكٌ يَوْمَ الدِّينِ -
إِيَّاكَ نَعْبُدُ وَإِيَّاكَ نَسْتَعِينُ - اهْدِنَا الصِّرَاطَ الْمُسْتَقِيمَ -
صِرَاطَ الَّذِينَ أَنْعَمْتَ عَلَيْهِمْ لَا غَيْرِ الْمَغْضُوبِ عَلَيْهِمْ وَلَا الضَّالِّينَ -

خلاصہ خطبہ جمعہ سیدنا امیر المومنین حضرت مرزا مسرور احمد خلیفۃ المسیح الخامس ایدہ اللہ تعالیٰ فرمودہ 26 جون 2026ء (26 احسان 1405 هـ) بمقام مسجد مبارک، اسلام آباد، یو کے

تشہد، تعوذ، سورۃ الفاتحہ کی تلاوت کے بعد حضورِ انور ایدہ اللہ تعالیٰ بنصرہ العزیز نے فرمایا:

اللہ تعالیٰ کے ارشاد اور آنحضرت صلی اللہ علیہ وسلم کے اُسوہ پر چلتے ہوئے حضرت مسیح موعود علیہ الصلوٰۃ والسلام کی زندگی میں ہمیں غریب پروری اور جود و سخا کے بہت سے واقعات ملتے ہیں۔ آپؑ کے دعویٰ کے اعتبار سے ہی نہیں بلکہ آپؑ کی زندگی کے ابتدائی حصے اور جوانی کی عمر میں بھی ہمیں آپؑ کے اعلیٰ اخلاق کے واقعات ملتے ہیں۔

اللہ تعالیٰ نے آپؑ علیہ السلام کی جس ماں کی گود میں پرورش فرمائی، ان کی زندگی کو بھی ہم دیکھتے ہیں تو وہاں بھی ہمیں غریب پروری اور جود و سخا کے واقعات ملتے ہیں گویا آپؑ نے ایک ایسی ماں کی گود میں پرورش پائی جنہوں نے آپؑ کو اعلیٰ اخلاق بھی سکھائے۔ حضرت شیخ یعقوب علی عرفانی صاحب تحریر کرتے ہیں کہ حضرت مائی چراغ صاحبہ یعنی والدہ ماجدہ حضرت اقدس علیہ السلام کا خاندان موضع آئمہ ضلع ہوشیار پور میں ایک معزز اور صحیح مغل خاندان تھا۔ آپؑ کی طبیعت میں جود و سخا اور مہمان نوازی کوٹ کوٹ کر بھری ہوئی تھی۔ ایک عفت و عصمت کی دیوی خاتون میں جو صفات عالیہ ہونی چاہئیں وہ آپؑ میں موجود تھیں۔ وہ ہمیشہ بشاش اور متین حالت میں رہتی تھیں۔ مہمان نوازی کے لیے ان کے دل میں نہایت جوش اور سینے میں وسعت تھی۔ اگر ان کو اطلاع ملتی کہ چار آدمیوں کے لیے کھانا بھیجیں تو جب کھانا جاتا تو آٹھ سے بھی سے زائد لوگوں کے لیے ہوتا۔ اپنے شہر کے غرباء اور ضعفاء کا خصوصیت سے خیال رکھتی تھیں اور ان کے معمولات میں ایک یہ خاص بات تھی کہ غرباء کے مردوں کو کفن ان کے ہاں سے ملتا۔

حضرت میاں اللہ یار صاحبؒ بیان کرتے ہیں کہ جس وقت حضورؑ سیالکوٹ میں ملازم تھے ایک دفعہ حضورؑ کے لیے حضورؑ کی والدہ نے دو پوشاکیں یعنی کپڑے اور کچھ پنیاں ایک شخص منگل حجام کے ساتھ روانہ کیں۔ (وہ کہتا ہے) جب میں یہ چیزیں لے کر سیالکوٹ گیا اور حضورؑ کے آگے رکھ دیں تو حضور علیہ السلام نے فرمایا: جو تیرے حصے میں آتا ہے تم لے لو اور جو میرا حصہ ہے مجھے دے دو۔ میں نے کہا کہ حضور! یہ آپ کے لیے ہیں۔ والدہ نے آپ کے لیے بھیجی ہیں۔ فرمایا کہ تم ساری چیزیں اتنی دور اٹھا کر لائے ہو تو اپنا نصف حصہ ضرور لے لو۔ خیر مجھے ایک پوشاک اور کچھ پنیاں دے دیں اور فرمایا کہ اماں جان کو جا کر کہنا کہ مجھے یہاں سے جلد واپس منگو واپس میرا دل یہاں نہیں لگتا۔

حضرت مرزا بشیر احمد صاحبؒ ایک روایت بیان کرتے ہیں کہ حضرت صاحبؒ سیالکوٹ میں مقیم تھے وہ گھر میں کسی سے نہیں ملتے تھے اور جو تنخواہ مرزا صاحبؒ کو ملتی تھی وہ محتاجوں میں تقسیم کر دیتے، کپڑے بنوا دیتے یا نقد دے دیتے اور اپنے لیے صرف کھانے کا خرچ رکھ لیتے۔

ابتدائی زمانہ میں چونکہ آپؒ گوشہ نشین رہتے تھے اور یہی آپؒ کا رجحان تھا اس لیے اس قسم کے اخلاق کا ظہور بہت مخفی طور پر ہوتا تھا۔ لیکن جب خدا تعالیٰ نے آپؒ کو پبلک میں نکالا اور لوگوں کی آمد کثرت سے ہونے لگی اور آپؒ کے حالات پبلک ہونے لگے تو ان واقعات کو دیکھنے والے اور بیان کرنے والے بھی پیدا ہو گئے۔ آپؒ سائل کو کبھی رد نہ کرتے۔

حضرت مولانا عبد الکریم صاحبؒ فرماتے ہیں کہ ایک دن ایسا ہوا کہ نماز عصر کے بعد آپؒ اٹھے اور مسجد کی کھڑکی میں اندر جانے کے لیے پاؤں رکھا۔ اتنے میں ایک سائل نے آہستہ سے کہا کہ میں سوالی ہوں۔ حضرتؒ کو اس وقت کوئی ضروری کام بھی تھا اور کچھ اس کی آواز دوسرے لوگوں کی آوازوں میں مل گئی تھی۔ آپؒ اندر چلے گئے تو وہی دھیمی آواز نے آپؒ کے قلب پر نمایاں اثر کیا۔ آپؒ نے خلیفہ نور الدین صاحبؒ کو آواز دی کہ ایک سائل تھا اس کو دیکھو۔ مگر وہ ڈھونڈنے سے نہ ملا۔ شام کو نماز کے بعد آپؒ دوبارہ بیٹھے تو وہی سوالی پھر آ گیا اور سوال کیا۔ حضرتؒ نے بہت جلدی سے جیب سے کچھ نکالا اور اس کے ہاتھ میں رکھ دیا اور اب ایسا معلوم ہوا کہ آپؒ ایسے خوش ہوئے ہیں کہ گویا کوئی بوجھ آپؒ کے اوپر سے اتر گیا۔ قادیان سے چھ میل کے فاصلے پر سٹھیالی ایک چھوٹا سا گاؤں ہے۔ وہاں سے ایک جٹ فقیر آیا کرتا تھا۔ وہ مسجد مبارک کی چھت کے نیچے آ کر کھڑکی کے پاس آواز لگایا کرتا تھا۔ غلام احمد! ایک روپیہ لینا ہے۔ اور وہاں بیٹھ جاتا تھا۔ اگر حضرت صاحبؒ مصروف ہوں تو ہر تھوڑی دیر کے بعد آوازیں لگاتا۔ اکثر لوگوں کو ناگوار معلوم ہوتا۔ اگر حضرت اقدسؒ کو معلوم ہو جاتا کہ کسی نے اس سے کچھ کہا ہے تو آپؒ نا پسند فرماتے اور ہنستے ہوئے اس کو روپیہ دے دیا کرتے تھے۔

۱۹۰۵ء میں حضورؑ آخری مرتبہ دہلی تشریف لے گئے۔ ایک روز آپؒ دہلی کے مزارات وغیرہ پر جانے کے ارادے سے

نکلے۔ کسی نے بیان کیا کہ حضور! اس طرف راستہ میں اس قدر گداگر ہوتے ہیں کہ گزرنا مشکل ہو جاتا ہے۔ آپؐ نے فرمایا: آج ہم چلتے ہیں۔ ہم سب کو دیں گے۔ اس روز اتنے سوالی تو نہ ملے جتنا سنا تھا تاہم بعض ملے اور ہر ایک نے اپنا سوال کا جواب عملی طور پر حاصل کیا۔

حضرت حافظ احمد اللہ صاحب ناگپوریؒ کہتے ہیں کہ ایک دن حضورؐ گول کمرے میں تشریف فرما تھے۔ تقریباً ۲۰ یا ۲۵ لوگ وہاں موجود تھے۔ حضورؐ کچھ تقریر فرما رہے تھے کہ ایک فقیر آیا اور زور سے سوال کیا۔ کہتے ہیں مجھے بڑا ناگوار معلوم ہوا کہ حضورؐ کی آواز میں خلل ہوتا ہے۔ میں نے دروازہ بند کر دیا۔ آپؐ نے تقریر روک کر مجھے کہا اندر دروازے پر دستک دو اور اس سائل کو اندر سے کچھ دلواؤ اور فرمایا کہ ایسا کرنا اچھا نہیں کہ سائل کے سوال پر دروازہ بند کر دو۔

شیخ یعقوب علی عرفانی صاحبؒ لکھتے ہیں کہ میں ۱۸۹۲ء سے قادیان آتا تھا اور ۱۸۹۸ء سے مستقل طور پر حضرت کی خدمت میں آ گیا۔ میرے سامنے اکثر لوگوں نے سوال کیا۔ میں نے حضرت مسیح موعود علیہ السلام کو کبھی نہیں دیکھا کہ آپؐ نے سائل کو تانے کا سکہ یعنی پیسہ دیا۔ آپؐ ہمیشہ چاندی کا سکہ دیتے تھے یعنی زیادہ پیسے دیتے تھے۔

ایک فقیر نے ایک مرتبہ حضرت صاحبؒ سے خلوت میں آ کر سوال کیا کہ میں جنگل میں ایک کنواں لگوانا چاہتا ہوں۔ وہاں مسافروں کو آرام ملے گا اور وہ پانی پئیں گے۔ حضرت صاحبؒ نے اس کو اس غرض کے لیے ۲۰۰ روپیہ دے دیا کہ لوگوں کی خدمت کے لیے تم یہ کام کر رہے ہو میں پیسے دیتا ہوں۔ پس خدمت خلق کا ناصرف حکم دیا بلکہ عملی نمونہ بن کے دکھایا۔

حضرت عبدالسمیع صاحبؒ بیان کرتے ہیں کہ میاں شریف احمد صاحبؒ کا عقیقہ تھا اور مہمان خانے میں سب مہمان کھانا کھا رہے تھے کہ ایک فقیر مہمان خانے کے اندر مانگنے کے لیے آ گیا ہے۔ لوگ اس کو نکالنے لگے تو حضورؐ نے فقیر کو خود کھانا پکڑا یا اور لوگوں کو فقیر کے جھڑکنے سے منع کیا کہ کھانا کھانے آیا ہے، جھڑکنا نہیں۔

حضرت منشی ظفر احمد صاحبؒ بیان کرتے ہیں ایک دفعہ ایک مولوی قادیان آیا اور حضورؐ سے بحث کرنے لگا۔ وفات و حیات عیسیٰ علیہ السلام پر گفتگو تھی۔ حضورؐ نے اسے جواب دینا شروع کیا تو وہ خاموش ہو گیا۔ آپؐ نے جب اس کو سمجھایا اور پوچھا کہ سمجھ گئے ہو تو اس نے انتہائی دریدہ دہنی کا مظاہرہ کرتے ہوئے کہا میں سمجھ گیا ہوں کہ آپؐ دجال ہیں۔ (نعوذ باللہ) کیونکہ دجال کی صفت ہے کہ وہ بحث میں دوسروں کو جواب کر دے گا۔ آپؐ نے پھر کچھ نہیں فرمایا اور وہ چلا گیا۔ امر ترس جاکر اس نے ایک اشتہار چھپوایا اور یہ واقعہ بیان کر کے کہا کہ جب آپؐ اندر تشریف لے گئے تو میں نے ایک رقعہ بھیجا کہ میں ضرورت مند ہوں اور میرے ساتھ کچھ حسن سلوک فرمائیں۔ آپؐ نے فوراً ۱۵۱ روپے بھیج دیے۔ آپؐ بہت سخی ہیں۔

حضرت قاضی عبدالغفور صاحبؒ بیان کرتے ہیں ۱۹۰۶ء میں میں اپنے بڑے بھائی کے ساتھ راولپنڈی سے قادیان

گیا۔ حضور مسجد کی سیڑھیوں سے اتر رہے تھے۔ ایک شخص حکیم شاہ نواز نے حضور کو ایک تھیلی میں ۱۷ پاؤنڈ بطور نذرانہ دیے۔ حضور نے تھیلی لے کر جیب میں ڈال لی۔ نیچے ایک سائل کھڑا تھا۔ اس نے سوال کر دیا۔ حضور نے وہی تھیلی جیب سے نکال کر اس کے ہاتھ میں رکھ دی۔ حکیم صاحب نے عرض کیا کہ حضور! اس میں ۱۷ پاؤنڈ تھے۔ فرمایا یہ اس کے تھے اسی کو پہنچ گئے۔ یہ اُس زمانے میں بہت بڑی رقم تھی۔ حضرت ام المومنینؓ سے حضرت مرزا بشیر احمد صاحبؒ نے روایت بیان کی ہے۔ لکھتے ہیں کہ مجھ سے والدہ صاحبہ نے بیان کیا کہ حضرت صاحب بہت صدقہ دیا کرتے تھے اور عموماً ایسا خفیہ دیتے کہ ہمیں بھی پتہ نہیں لگتا تھا۔ خاکسار نے دریافت کیا کہ کتنا صدقہ دیا کرتے تھے؟ تو والدہ صاحبہ نے فرمایا بہت دیا کرتے تھے اور آخری ایام میں جتنا روپے آتا تھا اس کا دسواں حصہ صدقہ کے لیے الگ کر لیتے۔

اس سے یہ مراد نہیں کہ دسویں حصے سے زیادہ نہیں دیتے تھے بلکہ بعض اوقات اخراجات ضرورت سے زائد ہو جاتے اور صدقے میں کوتاہی نہ ہو جائے اس لیے پہلے ہی کم از کم دسواں حصہ الگ کر لیتے تاکہ وہ روپیہ کسی اور مصرف میں نہ آجائے۔ صدقہ دینے میں احمدی غیر احمدی کا لحاظ نہیں رکھتے تھے۔ آپؑ کی عادت تھی سوالی کو کبھی رد نہ کرتے۔ یہ بھی آپ کی عادت میں تھا کہ سوال کی باریک درباریک صورتوں کو بھی خوب سمجھتے تھے۔

ایک مرتبہ کسی شخص نے آپؑ کو ایک خوبصورت ٹوپی بھیجی۔ جب یہ پارسل حضرت کی خدمت میں پہنچا تو اتفاق سے ایک ہندو بھی تھا۔ آپؑ نے پارسل کو کھولا تو ٹوپی نکلی۔ اس ہندو نے اس کی بہت تعریف کی۔ آپؑ نے وہ ٹوپی اسی کو دے دی۔ ایک احمدی سرفراز خان نے بیان کیا کہ ہم جلسے پر آئے اور حضور کو کسی نے گھوڑی دی تو میرے دل میں آیا کہ گھوڑی مجھ کو مل جائے اور میں اس کو لے جاؤں اور کہوں کہ مسیح کی گھوڑی میں لے آیا ہوں۔ جلسے کے بعد میں نے عرض کیا کہ حضور! میں واپس جانا چاہتا ہوں۔ فرمایا ٹھہرو۔ چند روز بعد میں نے پھر ایسا ہی کہا تو حضور نے فرمایا کہ چودھری صاحب! یہ گھوڑی لے جاؤ۔ میں نے عرض کی کہ حضور! اس گھوڑی کی قیمت کیا ہے؟ آپؑ نے فرمایا اس کو گھاس اور دانہ ڈالو اور اس پر چڑھو اس کی یہی قیمت ہے۔ آخر میں حضور انور نے فرمایا: اللہ تعالیٰ ہمیں بھی ان اخلاق کا حامل بنائے جن کے پیدا کرنے کے لیے اللہ تعالیٰ نے آنحضرت صلی اللہ علیہ وسلم کی غلامی میں آپؑ کو بھیجا تھا۔

★...★...★

اَلْحَمْدُ لِلّٰهِ نَحْمَدُهُ وَنُسْتَعِيْنُهُ وَنَسْتَغْفِرُهُ وَنُؤْمِنُ بِهِ وَنَتَوَكَّلُ عَلَيْهِ وَنَعُوْذُ بِاللّٰهِ مِنْ شُرُوْرِ اَنْفُسِنَا وَمِنْ سَيِّئَاتِ اَعْمَالِنَا مَن
يَّهْدِهِ اللّٰهُ فَلَا مُضِلَّ لَهُ وَمَنْ يُضِلِّهٖ فَلَا هَادِيَ لَهُ وَنَشْهَدُ اَنْ لَا اِلَهَ اِلَّا اللّٰهُ وَنَشْهَدُ اَنْ مُحَمَّدًا عَبْدُهُ وَرَسُوْلُهُ عِبَادَ اللّٰهِ رَحِمَكُمُ
اللّٰهُ اِنَّ اللّٰهَ يَأْمُرُ بِالْعَدْلِ وَالْاِحْسَانِ وَاِتْيَاءِ ذِي الْقُرْبٰى وَيَنْهٰى عَنِ الْفَحْشَاۗءِ وَالْمُنْكَرِ وَالْبَغْيِ يَعِظُكُمْ لَعَلَّكُمْ تَذَكَّرُوْنَ
اُذْكُرُوْا اللّٰهَ يَذْكُرْكُمْ وَاذْكُرُوْهُ يَسْتَجِبْ لَكُمْ وَلَذِكْرُ اللّٰهِ اَكْبَرُ۔